



# Fiskivinnu- og samferðslumálaráðið

Dagfesting: 02-05-2024

## Uppskot til

### Kunngerð um

#### tíðaravmarkaða serskipan fyri veiðu eftir botnfiski á Føroyabanka í 2024

Við heimild í § 22, stk. 1 og 2, § 34, stk. 1, nr. 1 og 3, stk. 2, nr. 2, 4, 5 og 10, § 38, stk. 3, § 42 og § 64, stk. 2 í løgtingslóg nr. 152 frá 23. desember 2019 um sjófeingi (Sjófeingislógin), sum broytt við løgtingslóg nr. 106 frá 29. juni 2020, løgtingslóg nr. 185 frá 18. desember 2020, løgtingslóg nr. 170 frá 21. desember 2021 og løgtingslóg nr. 155 frá 20. desember 2023, verður ásett:

#### *Virkisøki*

§ 1. Kunngerðin ásetir tíðaravmarkaða serskipan fyri fiskiskap eftir botnfiski við línu, tráðu, snøri ella snellu á Føroyabanka í 2024 fyri fiskifør undir føroyskum flaggi, mest loyvda fiskidagatal og aðrar treytir í fiskiskapinum.

#### *Allýsing*

§ 2. Í hesi kunngerð er Føroyabanki leiðirnar innan fyri beinar linjur drignar gjøgnum hesi støð í hesi raðfylgju:

- 1) 60°57'20"N - 07°57'00"V
- 2) 61°03'00"N - 07°57'00"V
- 3) 61°15'30"N - 08°16'00"V
- 4) 61°13'20"N - 08°42'12"V
- 5) 61°00'00"N - 09°11'00"V
- 6) 60°48'40"N - 09°25'00"V
- 7) 60°26'00"N - 09°08'25"V
- 8) 60°36'30"N - 08°45'00"V

9) 60°45'40"N - 08°37'00"V

10) 60°57'20"N - 07°57'00"V

#### *Fiskidagatal*

§ 3. Fiskifør, sum í 2024 hava rætt til fiskiloyvi í bólki 3, sambært § 18, stk. 1, nr. 2 í løgtingslógini, kunnu royna við línu á Føroyabanka í samanlagt 40 fiskidagar frá 15. august 2024 til 31. desember 2024, báðir dagar íroknaðir. Fiskidagatalið verður býtt javnt millum talið av veiðiloyvum í bólkinum.

§ 4. Fiskifør, sum í 2024 hava rætt til fiskiloyvi í bólki 4, sambært § 18, stk. 1, nr. 3 í løgtingslógini, kunnu royna við línu ella snellu á Føroyabanka í samanlagt 135 fiskidagar í 2024. Fiskidagatalið verður býtt javnt millum talið av veiðiloyvum í bólkinum.

§ 5. Fiskifør, sum í 2024 hava rætt til fiskiloyvi í bólki 5, sambært § 18, stk. 1, nr. 5 í løgtingslógini, kunnu royna við línu, snellu, snøri ella tráðu í samanlagt 90 fiskidagar á Føroyabanka í 2024. Stk. 2. Treyt fyri at fáa fiskiloyvi er, at báturin er skrásettur at hava avreitt fyri 500.000 kr. ella meira í minsta lagi eitt av árunum 2021-2023. Avreiðingar av hummara og brislingi verða ikki taldar við.

*Stk. 3.* Bátar, sum lúka treytina í stk. 2, og sum ætla sær á Føroyabanka í 2024, skulu innan dd. mm 2024, kl. 16.00 søkja Vørn um fiskiloyvi.

*Stk. 4.* Fiskidagatalið verður latið bátunum sum felags fiskidagar við hámarki.

Hámarkið fyri hvønn bátin verður sett við at býta dagatalið í stk. 1 við talið av bátum, sum ganga undir treytirnar í stk. 2, og hava søkt um fiskiloyvi sambært stk. 3.

*Stk. 5.* Eru líkindi fyri, at fiskidagarnir sambært stk. 1 ikki verða brúktir, kann landsstýrismaðurin við almennari fráboðan hækka ella taka burtur ásetta hámarkið í stk. 4.

#### *Uppgerð av fiskidøgum*

**§ 6.** Fiskidagar verða gjørdir upp sambært § 2, nr. 10 í løgtingslógini.

#### *Avhending av fiskidøgum*

**§ 7.** Fiskidagar, tillutaðir fiskifari sambært § 3, kunnu fyri fiskiárið 2024 avhendast øðrum fiskifari við fiskiloyvi sambært § 3 í lutfallinum 1:1.

*Stk. 2.* Fiskidagar, tillutaðir fiskifari sambært § 4, kunnu fyri fiskiárið 2024 avhendast øðrum fiskifari við fiskiloyvi sambært § 4 í lutfallinum 1:1.

*Stk. 3.* Vørn skal hava fráboðan um avhendingar av fiskidøgum. Fráboðanin skal gerast skrivliga og skal váttast av báðum pørtum. Áðrenn avhendir fiskidagar kunnu nýtast, skal Vørn við skrivligari fráboðan til báðar partar hava staðfest, at avhendingin kann fremjast, og hvussu nógv fiskidagar móttakarinn hevur ræðið á aftan á avhendingina.

#### *Fiskiloyvi*

**§ 8.** Fiskiskapur sambært hesi kunngerð kann bert fara fram við fiskiførum, sum hava veiðiloyvi ella hava fiskiloyvi í bólki 5, sambært § 18, stk. 1, nr. 5 í løgtingslógini, og sum eftir umsókn hava fingið fiskiloyvi frá Vørn.

*Stk. 2.* Sambært løgtingslóg um trygd á sjónum krevst, at fiskifør, sum fara á

Føroyabanka, hava galdandi siglingarloymi, sum eisini fevnir um Føroyabanka.

#### *Treyt um uppboðssølu*

**§ 9.** Hóast ásetingina í kunngerð um uppboðssølu av botnfiski, veiddur í føroyskum ella íslenskum sjógv, skal øll veiða sambært hesi kunngerð seljast um góðkenda uppboðssølu í Føroyum.

#### *Aðrar ásetingar*

**§ 10.** Fiskifar, ið fiskar á Føroyabanka sambært hesi kunngerð, hevur ikki loymi at fiska aðrastaðni á sama túri.

**§ 11.** Loyvt er ikki at virka veiðu umborð. Virking umborð er eftir hesi kunngerð, tá fiskurin er meiri viðgjørður enn sløgdur, avhvøvdaður, skráskorin ella stertur skorin av, sama hvussu hann er goymdur.

**§ 12.** Vørn ger av, um eygleiðari skal vera umborð á fiskiførum, ið fiska sambært hesi kunngerð. Fiskifarið ber allar útreiðslur av at hava eygleiðara umborð. Eygleiðarar hava loymi at nýta samskiftisútgerðina umborð til tess at hava samband við Vørn og við aðrar myndugleikar.

**§ 13.** Fiskifør kunnu verða áløgd at taka sýni av veiðuni.

*Stk. 2.* Fiskifør, ið fiska sambært hesi kunngerð, kunnu verða áløgd at gera kanningar av veiðuni, harundir av stødd, vekt og dygd.

#### *Fráboðanir*

**§ 14.** Fiskifar, ið fiskar sambært hesi kunngerð, skal boða Vørn frá umvegis fráboðanarskipanina á heimasíðuni [www.vorn.fo](http://www.vorn.fo), ella umvegis talgilda veiðidagbók, tá farið verður úr havn, og tá komið er aftur í havn.

**§ 15.** Bátar við fiskiloyvi sambært § 5 skulu hava fylgisveinautgerð umborð, sum er góðkend av Vørn, og sum til einhvørja

tíð kann upplýsa um knattstöðuna hjá bátinum. Farið verður fram eftir somu mannagongd og treytum, sum ásett í kunngerð um eftirlit við fiskiförum um fylgisvein.

### *Revsing*

**§ 16.** Brot á §§ 10, 11, 14 og 15 verða revsað við sekt, er ikki harðari revsing ásett eftir aðrari lóg. Á sama hátt verður tann revsaður, ið ikki fylgir boðum sambært § 13 ella forðar Vørn í at útinna sínar uppgávur sambært § 12.  
*Stk. 2.* Feløg og aðrir lögfrøðiligir persónar koma undir revsiábyrgd eftir reglunum í kapitli 5 í revsilógini.

*Stk. 3.* Sambært § 70 í løgtingslógini kann Vørn beinanvegin taka aftur rættin til at reka vinnuligan fiskiskap, um brot er framt sambært stk. 1. Rætturin at reka vinnuligan fiskiskap kann takast aftur upp til 4 vikur hvørja ferð.

### *Gildiskoma*

**§ 17.** Henda kunngerð kemur í gildi dagin eftir, at hon er kunngjørd og fer úr gildi 1. januar 2025.

Fiskivinnu- og samferðslumálaráðið, xx. mai 2024

**Dennis Holm**  
landsstýrismaður

/ Elin Mortensen